

“ዘራጊት ማይ ዘላተን ኣሓ ጽሩይ ማይ ነይሰትያ”

ኣብ ሓደ ከባቢ ዝርከቡ መንግስታት፡ ዘለዎም ባዕላዊ ድዩ ወድዓዊ ጸገማት ንምፍታሕ ኣብ ዙርያ ጠረጴዛ ኮፍ ኢሎም ብሰላም ብምጽዎ፡ ብእሂን ምሂን ክፈትሑ ዝወስድዎ ተበግሶ ክተባባዕ ይግባእ። ቀዲሙ ግን ተበግሶ መን ምስ መን? ኣብ ምንታይ ዝተሰረተ? ዝብል ሕቶ ክለዓልን ግቡእ መልሲ ክረክብ ኣለዎን። ከምቲ “ካብ ሓቂ ወጻኢ ጽድቂ ኣይርከብን” ዝበሃል፡ ብዙሓት ወገናት ኣብ ዝዋሰኹሉ ከባቢ፡ ሓባራዊ ሰላምን ሓባራዊ ዕቤትን ካብ ቅነዕ ልቦናን ሕጋዊ ቀይድን ወጻኢ ክረጋገጽ ኣይክእልን። ብሓቂ ዞባዊ ሰላምን ሓባራዊ ዕቤትን ዝደልዩን ዘይደልዩን ወገናት ብዝኾነ ኣጋጣሚ ኣብ ዙርያ ጠረጴዛ ብሓባር ኮፍ ስለ ዝበሉን፡ ተሰማሚዖና ተፋቂርና ኢሎም ስለዝተሓጃጃን ኣብ ልዕሊ ነበርቲ ህዝብታት ብጠንቅነት ናይ ገለ ካባታቶም ተፈጢሩ ዝጸንሐን ዘሎን መሰረታዊ ጸገማት ከም ዝተፈትሑ ገይርካ ብሆታን ዕልልታን ክትዕጅቦ ስምዒታዊ ተርባጽ ምብር ንጭቡጥ ህልዊ ክውንነት ዝገልጽ ሚዛናዊ ኣረኣኢያ ኣይኮነን።

መንግስታት ሓቢሮም ክሰርሑን ዘይክሰርሑን ዝድርኽ፡ መሰረታዊ ፖለቲካዊ ባህሪኦም ምብር ጎረባብቲ ብምጥፋን ጥራሕ ኣይኮነን። መሰረታዊ ፖለቲካዊ ባህሪኦም ድማ፡ ብሕጋዊ ሰነድን ግብራዊ ኣፈጻጸማኡን ይደግፉ ወይ ዝምዘን። ነፍስ ወከፍ ተዛታዪ ኣብ ህዝቡ ብዘለዎ ሕጋዊ ቅቡልነት፡ ግልጽነት፡ ተሓታትነት ምብር ከም ቃሕታኡ፡ ኣብ ህዝቡ ዘርእዮ ባህርን ዝኾተሎ ፖሊሲን ካልእ፡ ካብ ሃገሩ ወጻኢ እንክኸውን ዘርእዮ ጠባይን ዝኣትዎ ስምምዕን ካልእ እንተኾይኑ፡ ዕላማ ናይቲ ዘተን ስምምዕን ነዊሕ ርሕቀት ክኸይድ ከምዘይክእልዮ ዘመልክት። ካብኡ ሓሊፉ ድማ ንህዝቡ ንዕቀት፡ ንመዛኒይቲ ከኣ ምትላልዮ ዝኸውን።

ህዝብታት ካብ ዘለዎም ጸገማትን ሽግራትን ተበጊሶም፡ ዜና ሰላም ሰሚዖም ምሉእን ግብራውን ክኾነሎም እንተተሰፈው ሕማቕ ኣይኮነን። እቲ ተስፋ፡ ተስፋ ጥራሕ ኮይኑ ብዘይፍረ ዝሃፍፍ ከይኸውን ኣቕዲምካ ኣብ ምንታይ ዝተሰረተን እንታይ ውሕስነቲን ምርግጋጽ ከኣ ካብ ሓደ ርጉእ ብሱል ህዝቢ ዝግበር ትጽቢትዮ። ትማሊ ካብ ህዝቢ ተኸዊሉ፡ ህዝቢ ዝነደሉ ኩናት ዝወለዐ ውልቀ ሰብ፡ ብናይ ትማሊ ተግባሩ ከይተጠጎሰ፡ ከይተናሰሐ፡ ቡቶም ብዱላት ከይተሓተተ ግቡእ ናይ መቕጻዕቲ ድዩ ይቕረታ ፍርዲ ከይተዋህበ፡ “ባዕላ መውጽኢት ደርፊ ባዕላ መጥፍኢት ደርፊ” ከም ዝተባህለ፡ ሎሚ ብተመሳሳሊ ኣገባብ ካብ ህዝቢ ተኸዊሉ፡ ከም ጉድኣት ዘዩብጸሐ ተራ ባእሲ፡ ናይ ትማሊ ገዲፍና ናይ ሎሚ ንግበር ካብ ሃገርና ሓሊፍና ብዛዕባ ዞባና ንሕሰብ ንሉብም ንተሓጋገዝ ዝብል ስብከት ከካይድ እንክሎ፡ ብኣወንታ ብተስፋ ዘይኮነ፡ ብኣሉታ ብጥርጠራዮ ክግጠም ዘለዎ።

ኣብ ልዕሊዚ ገባሪ ዘይግቡር ውልቀ ሰብን ስማዊ መንግስታዊ ጉጅለኡን ዝግበር ጥርጠራ ብዜጋታትን ህዝብታት ኤርትራ ጥራሕ ዘይኮነ፡ ቡቶም ብባህሪ፡ ብሕግን ብተግባርን ንዕኡ ዘይመስሉ፡ ግን ከኣ፡ ህዝብታት ኤርትራ ኣብ ከመይ ኩነታት ከም ዘለው ሕርሕራይ ገይሮም እናፈለጡ ምስኡ ተመሓዚና፡ ተፋቂርና፡ ተደሚርና፡ ሓባራዊ ክልተኣውን ዞባውን መደባት ሰሪዕና እንቋዕ ሓጎስኩም ሓጎስና ዝብል መግለጺታትን ሙዚቃዊ ድራማን ዘስምዑ ዘለው ወገናትውን ኣካይዳና ከመይ? ዝምድናና ምስ መን? ምስ ህዝቢ ደ ወይስ ምስ ሓደ ሓሰብ ደው ኢሎም ክሓስቡ ከጠራጠሩ ይግባእ።

ዞባዊ ሰላምን ምትሕግጋዝን ዝሰረቱ ዝምድና ክትገብር ከቢድ ሓላፍነት ዘስክምዮ። ማእከሉ ነቶም ቡቲ ኣይሰላም ኣይኩናት ዝተጎድኡ ህዝብታት ምድባስ ማእከሉ ዘይገበረ፡ ንጠንቂ ኩናት ሃወሪያ ሰላም ገይሩ ዝወስድ፡ ካብ ኣልጦ ህዝቢ ተኸዊሉ እናወሰነ፡ ንህዝባዊ ሰላም፡ ህዝባዊ ረብሓ ይሰርሕ ኣለኹ ዝብል እንተኾይኑ ግን ርሑቕ ከይተጓዕዘ ይጋገ ከምዘሎ ክስቆሮ ዓገብ ምባል የድሊዮ። “ኣዲኣ ገዲፋ ሓትነኣ ትናፍቕ” ከም ዝተባህለ ንህዝቢታት ኤርትራ ተኣማኒ ዘይኮነ ውልቀ-ሰብን ስማዊ መንግስታዊ ጉጅለን ብሃንደበት ንዝጀመሮ ፍቕሪ ተኣማኒ ክኸውን ኣይክእልን። ዞባዊ ጸጥታዊ ርግኣት ኣብ ምፍጣር፡ ዞባዊ ቁጠባዊ ምትእስሳራት

ንምጉልባት ኣብ ቃሉ ጸኒዑ ክኸይድዩ ኢልካ ምሕሳብ ዝከኣል ኣይኮነን። ምስ ከምዚ ዝበለ ህዝቡ ዝጠለመ ጉጅለ ቃል ኪዳን ኣቲኻ ንህዝብታት ዘዕግብ ውጽኢት ከምጽእዩ ኢልካ ምሕሳብ፡ “ክለተ ጎረኣት ሓሙኸሽቲ ስንቆም” ዓይነት ቅንዕና ዝጎደሎ ሽርሒ እንተዘይተሓዘዎ ምሒር ፖለቲካዊ የዋህነትዩ።

ኣብ ጋዜጣ ሓዳስ ኤርትራ መበል 28 ዓመት ቁ 78 መስከረም 2018 “ትስፋው ንቕሎ-ንሓባራዊ-ዕዮ” ኣብ ትሕቲ ዝበል ኣርእስቲ መራሕቲ ሃገራት ኤርትራ፡ ኢትዮጵያ፡ ሶማሊያ ብ5 መስከረም 2018 ኣብ ኣስመራ ድሕሪ ዘካየድዎ ርክብ፡ ሓድሽን ትስፋውን ምዕባለ ተወሳኺ ሓይልን ድርጅታን ዝህብ ዓቢ ብስራት ንህዝብታት ቀርኒ ኣፍሪቃዩ። ሰለስቲኦም መራሕቲ ንሰላምን ጸጥታን ምርግጋእን ዞባ ቀርኒ ኣፍሪቃን ክንዮኡን ብሓባር ክሰርሑ ዝበጽሑ ስምምዕ፡ ትግባረኡ ንምክትታል ዘቐምዎ ሓባራዊ ኮሚቴ ...ናይዚ ሰናይ ንቕሎዚ ዝኣመተ ዓቢ ፍጻመ ትስፋው ንቕሎ ንሓባራዊ ዕብዮት ናይዚ ሰሙንዚ እዩ ንዝበል ኣንቢብካ፡ ብዘይ ኣፍልጦ ህዝብታት ኤርትራ ይግበር ምስ ምህላው፡ ምስ ሕዱር ናይ ፖለቲካዊ ምንዘርና ባህሪ ንኤርትራ ዝመርሕ ዘሎ መንግስታዊ ጉጅለ ኣተኣሳሲርካ፡ ኣብ ውሕስነት ቀጻልነቱ እምነት ትስእን።

ኣብ መንጎ ሃገራት ዞባ ቀርኒ ኣፍሪቃ ዘሎ ሰብ ዝሰርሑ ጸገማት ንምፍታሕ ዝውሰድ ሓቀኛ ተበግሶ ብመትከል ቅቡል፡ ኩሉ ብብዓቕሙ ኣወንታዊ ድጋፍ ክበርክተሉን ብሞራል ከተባብዖን ከም ዝግባእ ዘተሓትት ኣይኮነን። ይኹን ግን፡ ካብ ህዝቡ ዝኹብለለ ብሕጊ ዘይግዛእ፡ ውዑል ክኸትምን ክኸሕድን ምስ ዘየሰክፎ ህግደፍ ዝግበር ስምምዕ፡ ቅድሚ ክሳራ ምምጻኡ ደው ኢልካ ምሕሳብ ዘድልዩ ዛዕባዩ። እቲ ኣብ ጋዜጣ ሓዳስ ኤርትራ ዝሰፈረ ጽሑፍ ቀጺሉ ከምዚ ዝበል ኣስፊሩ ይርከብ። መራሕቲ ሃገራት ኤርትራ፡ ኢትዮጵያ፡ ሶማሊያ፡ “ታሪኻዊ ድሕረ ባይታ ንዝበረኸ ዕላማ ብምውሳድ፣ ሃገራዊ ነጻነት፡ ልኡላውነትን ግዝኣታዊ ሓድነትን ሓድሕድ ብምክብባር፡ ብሓባር ክሰርሑ ወሲደሞ ዘለው ተበግሶ፡ ካብ ነዊሕ ኣትሒዞ ባህጊ ህዝብን መንግስቲን ኤርትራ ዝነበረዩ” ይብል። እዚ መልእኸቲዚ ንገለ ግሩሃት ንምድንጋር ዝተፈብረኸ ጸዕዳ ሓሶትዩ።

ስለምንታይ ህግደፍ ናይ ሓባራውነት ኣረኣእያ ኮነ ባህጊ ትማሊ ኣይነበሮ ሎሚ የብሉ። ኣብ መንጎ ልኡላውያን ሃገራት ኣብ ምትእምማን ዝተሰረተ ሓባራዊ ስራሕ ክሰላስሉ ኣብ ዝገበርዎ ስምምዕ፡ ስለምንታይ ሃገራዊ ነጻነት፡ ልኡላውነትን ግዝኣታዊ ሓድነትን ሓድሕድ ብምክብባር ብሓባር ክሰርሑ ተሰማሚዖም፡ እዚ ከኣ ካብ ነዊሕ ኣትሒዞ ባህጊ መንግስቲ ኤርትራ ዝነበረዩ ዝበል ሰፊሩ? ህግደፍ ብተግባር ኣብ ባይታ ካብ ኣፍልጦ ህዝቢ ኤርትራ ወጻኢ ምስ ዝፍጽሞ ዘሎ ኣሰካፊ ተግባራት ኣዛሚድካ ክረኣ እንክሎ፡ ነዚ ሓሳብዚ መን ኣምጺእዎ፡ ስለምንታይ ኣምጺእዎ ንምግማቱ ኣይጸግምን። ብዝኸነ ዞባዊ ሰላምን ቁጠባዊ ዕቤትን ንምምጻእ ዝግበር ፈተነ ቅኑዕ፡ ፈጹሙ ዘይመሰሰል ፖለቲካዊ ባህርን ፖሊሲን ኣዛሚድካ ኣወንታዊ ውጽኢት ከተምጽእ ምሕላን ግን፡ ናይ ግዜ ጉዳይ እንተዘይኮይኑ፡ ካብቲ ዘራጊት ማይ ዘላተን ኣሓ ጽሩይ ማይ ኣይሰትዮን ዝበል ምስላ ከምልጥ ከምዘይኸእል ንምግማቱ ኣይጸግምን።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡ 10-09-2018